

19 ta' Ġunju, 1989

Imhalled: –

**Onor. Prof. Giuseppe Mifsud Bonnici LL.D.**

L-Avukat Dr. Dominic A. Cassar noe

*versus*

Lawrence Farrugia *noe et*

**Overdraft Facilities – Imghax – Imghax Komposti –  
Konswetudini – Konswetudini Abrogattiva –**

**Konswetudini Supplementari – Użu Kummerċjali – Art. 3 tal-Kap. 13 – Ordni ta' Fonti tad-Dritt Kummerċjali – Att dwar il-Kummerċ Bankarju – Ordni Pubbliku – Analogija – Uberrima Fidei Bazi ta' kull Kontrattazzjoni Kummerċjali**

*Kawża għall-hlas ta' overdraft facilities. L-aspett partikolari ta' rilevanza huwa dwar l-imghaxijiet komposti fil-kuntest ta' allegata Prattika bankarja u konswetudini.*

*Wara eżami u analisi profond u eżawrijenti tal-liġi, dottrina u ġurisprudenza dwar l-imghax u l-imghax kompost, il-Qorti waslet għall-konkluzjoni illi ma jeżisti ebda użu kummerċjali bankarju illi jabroga l-artikoli tal-liġi msemmija u ma ammettietx fittalba tagħha l-użu l-massimu mghax permess mil-liġi.*

L-att taċ-ċitazzjoni jaqra hekk:

“Premess illi in forza tal-kuntratt ippubblikat min-Nutar Dottor Joseph Raphael Darmanin fil-11 ta' Marzu 1983 l-attur *nomine* ikkonċeda 'Overdraft Facilities' lis-soċjetà kummerċjali 'Bermark Industries Limited' bit-termini u l-kondizzjonijiet elenkati fl-itess kuntratt li kopja tiegħu qed tiġi hawn annessa u mmarkata 'Dokument A';

Premess illi llum l-attur *nomine* jinsab kreditur tas-soċjetà kummerċjali 'Bermark Industries Limited' fis-somma ta' mija disgħa u disgħin elf, erba' mija u għaxar liri Maltin u erba' milleżmi (Lm199,410.00,4) bilanċ għad-debitu fl-'Overdraft Accounts' tas-soċjetà 'Bermark Industries Limited' mas-soċjetà bankarja 'Bank of Valletta Limited' (Dok. B1 sa B22 u C1 sa C45) salv imghaxijiet ulterjuri mis-26 ta' Marzu 1988 sad-data ta' l-effettiv pagament;

Premess illi kemm in forza ta' l-istess kuntratt għa msemmi (Dok. A) kif ukoll permezz taż-żewġ skritturi privati ddatati t-tnejn li huma 3 ta' Mejju 1985 (Dok. D u E) il-konvenuti Lawrence Farrugia u John Dalli flimkien u '*in solidum*' iggarantew a favur ta' l-attur *nomine*, id-debiti ta' l-istess soċjetà kummerċjali '*Bermark Industries Limited*' mas-soċjetà '*Bank of Valletta Limited*';

Premess illi l-konvenuti kollha benchè interpellati permezz ta' ittri uffiċjali ddatati 9 ta' Settembru 1987 sabiex iħallsu d-dejn tagħhom versu l-attur *nomine*, baqgħu inadempjenti;

Jgħidu l-konvenuti għaliex:

1. M'għandhiex din il-Qorti tikkundanna lilhom flimkien u *in solidum bejniethom iħallsu lill-attur nomine* s-somma ta' mija disgħa u disgħin elf, erba' mija u għaxar liri Maltin u erba' milleżmi (Lm199,410.00,4) bilanċ għad-debitu fl-'*Overdraft Accounts*' tas-soċjetà kummerċjali '*Bermark Industries Limited*' mas-soċjetà bankarja '*Bank of Valletta Limited*' salv imgħaxijiet ulterjuri mis-26 ta' Marzu 1988 sad-data ta' l-effettiv pagament;

Bl-ispejjeż inklużi dawk tat-tliet ittri uffiċjali ddatati 9 ta' Settembru 1987, tal-Mandati ta' impediment kontra Lawrence Farrugia u John Dalli u tal-Mandati ta' Sekwestru u deskrizzjoni kontra l-konvenuti kollha pprezentati fid-9 ta' Settembru 1987 u l-mandati kollha l-oħra sussegwenti kollox kontra l-istess tliet konvenuti li huma minn issa ingunti sabiex jidhru għas-subizzjoni;

L-eċċezzjonijiet li pprezentaw il-konvenuti, kienu hekk:

Lawrence Farrugia *nomine* (i) illi huwa ġie mħarrek flimkien mal-konvenuti l-oħra b'mod solidali imma b'ebda distinzjoni bejn id-debitriċi prinċipali u l-garanti fis-sens illi anki jekk hemm din is-solidarjetà, it-talba attriċi kellha tispeċifika l-kwalità legali diversa li fiha l-konvenuti suppost kellhom jiġu kkundannati; (ii) li l-ammont mitlub huwa eċċessiv speċjalment għaliex ġew kalkolati imghaxijiet komposti meta dawn kellhom ikunu sempliċi;

John Dalli oppona l-istess haġa fl-ewwel eċċezzjoni tiegħu u mbagħad, illi skond il-kuntratt tal-11 ta' Marzu 1983 l-ammont massimu li għalih huwa assuma responsabbiltà kien ta' Lm88,500 waqt li skond il-formola tal-garanzija l-ammont massimu kien ta' Lm161,326; u fl-aħharnett li l-interessi huma komposti u mhux sempliċi;

Lawrence Farrugia oppona l-istess eċċezzjonijiet;

1. Fuq l-ewwel eċċezzjoni li hija aktarx ta' natura proċedurali, billi hawnhekk qegħdin fil-kamp ta' obligazzjoni *in solidum* kwantu għad-debituri, l-artikolu 1094 Kap. 16 jgħid:

“L-obbligazzjoni hija *in solidum* għad-debituri meta huma kollha obligati għall-istess haġa, b'mod li kull wieħed minnhom **jista' jiġi mgieghel għall-ħlas tad-dejn kollu**, u l-ħlas magħmul minn wieħed minnhom jehles lill-oħrajn lejn il-kreditur”;

U l-artikolu 1095 Kap. 16 ikompli:

“L-obbligazzjoni tista' tkun *in solidum* ukoll jekk wieħed mid-debituri jkun, għall-ħlas ta' l-istess haġa obligat xort'oħra mill-oħrajn, bhal meta l-obbligazzjoni ta' l-iehor tkun pura u

semplici, jew bhal meta wiehed ghandu zmien biex ihallas illi ma jkunx moghti lill-iehor, inkella meta d-debituri jkunu obbligati li jhallsu min f'post u min f'iehor'';

“Il-kreditur” – jghid l-artikolu 1096 Kap. 16 “**jista' jkun kontra min irid**, mid-debituri *in solidum*, **b'ghazla tieghu**, minghajr ma d-debitur ikun jista' jopponi l-beneficċju tal-qsim ta' l-obbligazzjoni'';

U finalment l-artikolu 1097 Kap. 16:

“It-talba gudizzjarja maghmula kontra wiehed mid-debituri *in solidum* ma tnehhix lill-kreditur il-jedd li **jaġixxi b'talba bhal dik kontra kull wiehed iehor mid-debituri l-oħra**, lanqas jekk fl-ewwel talba, il-kreditur ma jkunx zamm espressament dak il-jedd;

Dawn l-artikoli tal-ligi jeskludu kompletament l-ewwel eccezzjoni moghtija. Anzi għall-kuntrarju, id-diffikoltà li ssolvi l-ligi tirrigwarda mhux l-affollament tad-debituri solidali fl-istess kawża imma – għall-kuntrarju l-għazla ta' debitur wiehed biss mill-pluralità solidali;

Anki l-kwalitajiet diversi tad-debituri ma giebx f'għajnejn il-ligi xi differenza ta' trattament anki meta dik id-differenza tkun tolqot xi modalità ta' l-obbligazzjoni, per eżempju fejn jista' jsir il-pagament minn wiehed jew l-iehor mid-debituri;

Għalhekk meta n-nota ta' osservazzjonijiet tal-konvenuti tat-12 ta' Diċembru 1988 tinjora dawn id-disposizzjonijiet tkun qed tiflew il-mira ta' fejn għandha tħares. L-artikoli riferiti fin-nota, invece huma rilevanti biss għar-relazzjonijiet interni bejn

il-konvenuti debitori *in solidum*;

Għal bqija rrisponda sewwa l-attur *nomine* fin-nota tiegħu tal-11 ta' Jannar 1989 li l-azzjoni kif ifformulata b'ebda mod ma tippregudika d-drittijiet ta' difiża tal-konvenuti, jew li tintralċja b'xi mod il-metodu ta' dik id-difiża għal kull wiehed mill-konvenuti;

Il-Qorti tikkonfessa illi stenniet li jissemmew l-artikoli hawn fuq citati għaliex jidhrilha li meta d-disposizzjonijiet tal-ligi huma hekk ċari ma tantx jifdal spazju għall-argumentazzjoni;

2. L-ewwel artikolu rilevanti għas-soluzzjoni ta' l-eċċezzjoni fuq l-interessi komposti huwa d-986 Kap. 16:

(1) Il-pattijiet *quotae litis* huma nulli;

(2) Bla ħsara għad-disposizzjonijiet ta' l-artikolu 1852 u ta' kull disposizzjoni oħra ta' dan il-Kodiċi jew ta' xi ligi oħra, **kull obligazzjoni għall-ħlas ta' imghaxijiet f'izjed minn tmienja fil-mija fis-sena hija wkoll nulla għal dak li hu żejjed;**

L-artikolu 1139 Kap. 16 jiddisponi:

“Bla ħsara ta' kull disposizzjoni oħra tal-ligi dwar il-garanzija u s-soċjetà, jekk l-obbligazzjoni jkollha biss bħala oġġett il-ħlas ta' somma determinata, id-danni li jiġu mid-dewmien ta' l-esekuzzjoni tagħha jkunu jikkonsistu biss fl-imghaxijiet fuq is-somma li jkollha tinghata, meqjusin bit-tmienja fil-mija fis-sena”;

L-artikolu 1142 Kap. 16:

“L-imghaxijiet magħluqa jistgħu jagħtu mghaxijiet oħra, sew bis-saħħa tad-disposizzjonijiet ta’ l-artikolu ta’ qabel dan, minn dak in-nhar tat-talba ġudizzjarja għaldaqshekk jew bi ftehim li jsir wara li jagħlqu, basta li, fil-każ il-wiehed u l-ieħor, l-imghaxijiet ikollhom jingħataw għal żmien ta’ mhux anqas minn sena”;

*Dawn it-tliet artikoli huma ta’ natura ġenerali fis-sens li jirregolaw l-obbligazzjonijiet in ġeneral:*

L-artikolu 1850 Kap. 16 imbagħad huwa ta’ natura speċjali, fis-sens li jirregola l-kuntratt ta’ mutwu:

(1) Huwa leċitu l-ftehim għall-imghaxijiet fuq self, sew ta’ flus kemm ta’ merkanzija jew hwejjeg oħra mobbli;

(2) Jistgħu wkoll jitbiddlu f’kapital ġdid, b’imghax, l-imghaxijiet magħluqa, basta li dawn l-imghaxijiet ma jkollhomx jingħataw għal żmien ta’ anqas minn sena;

(3) Kull ftehim ieħor ta’ imghaxijiet fuq imghaxijiet ma jiswiex;

L-artikolu 1851 Kap. 16:

(1) Jekk min jissellef iħallas imghaxijiet mhux mifteħmin, ma jistax jitlobhom lura u lanqas jaqtagħhom mill-kapital, hliet f’kemm dawn l-imghaxijiet ikunu iżjed mil-limiti mogħtija fl-artikolu ta’ wara dan;

(2) Izda, l-imghaxijiet imħallsa fuq kull somma ta’ imghaxijiet li jkollhom jingħataw għal żmien ta’ anqas minn sena,

jistgħu jintalbu lura jew jinqatgħu mill-kapital, ukoll jekk l-imghaxijiet hekk imhallsa ma jkunux jaqbz u l-limiti hawn fuq imsemmija;

L-artikolu 1852 Kap. 16:

(1) L-imghax ma jistax jaqbez it-tmienja fil-mija fis-sena;

(2) L-imghax miftiehem f'izjed minn daqshekk jiġi mnaqqas sa l-limiti hawn fuq imsemmija;

(3) Jekk ikun ġie mhallas imghax izjed minn dak li tagħti l-liġi, iż-żejjed jinqata' mill-kapital;

Imbagħad isegwi s-sub-inċiż (4) li ġie introdott bl-Att VI ta' l-1983 biex jippermetti l-hlas ta' nteressi oltre t-8% fis-sena meta jingħata self minn Bank bil-hruġ ta' 'bonds', 'debentures' jew titoli oħra, u dan skond ordni taht l-artikolu 22 ta' l-Att dwar il-Kummerċ Bankarju ta' l-1970;

Dawn l-artikoli ġew kollha ripetuti għaliex iridu jinqraw flimkien biex il-gudikant jasal biex jifhem sewwa kif huwa rregolat il-fenomeni ta' l-imghax fl-istruttura ġuridika maltija;

L-istitut ma jistax lanqas jinftehem jekk kemm-il darba, ma jittiħdux in kionsiderazzjoni l-aspetti storiċi-religjużi tiegħu nkwantu huma magħrufa dawn il-fatti saljenti:

(a) Fl-antik testment il-Lhud kienu pprojbti li jisilfu bl-imghax lil-Lhud oħra - setgħu jagħmluh biss lill-ġentili u dan b'użanza;



(b) L-etika kristjana kienet kontra s-self b'imghax – id-dritt kanoniku kien jipprojbih – l-użura;

(c) L-Islam kien u għadu kontra;

(d) L-etika protestanti kienet ukoll kontra (Luteru u Zwingliju) imma Kalvinu ammettith – u l-kapitalizmu modern twieled proprju ma' din l-etika permissiva – ara Max Weber – *Die protestantische Ethik und der geist des Kapitalismus 1905* – u Amintore Fanfani – *Cattolicesimo e Protestantismo nella formazione storica del capitalismo 1935*;

L-etika kristjana biż-żmien fiċ-ċirkolazzjoni qawwija tal-flus li bdiet tieħu sura fir-rinaxximent, ma baqgħetx tikkonsidra l-flus bħala sempliċi mezz ta' kambju imma bħala kapital li, bħal kull proprjetà oħra, iġġib ir-rikkezza. Għalhekk il-Kodiċi Kanonku rrilassa r-regola u ttollera mgħax basta b'rata raġonevoli u b'hekk sa mis-seklu sbatax, il-kelma **użura** hadet il-konnotazzjoni ta' imghax eċċessiv;

Dan huwa l-ispirtu u l-ħsieb tal-legislatur tagħna tas-seklu l-ieħor, li kien ukoll qed ikompli l-linja għa stabbilita mill-legislazzjonijiet preċedenti bħall-Kodiċi Municipali ta' De Rohan. U dan huwa naturalment rifless fl-artikoli tal-liġi li ġew kwotati;

Il-kwistjoni għandha żewġ aspetti – l-aspett illi l-interessi ma jeċċedux it-tmienja fil-mija (8%) fis-sena u l-aspett illi ma jiġux komputati interessi fuq interessi **qabel ma tghaddi sena** u qabel ma jkun hemm talba għudizzjarja fuq daqshekk – ara – għall-origini ta' l-anatocismu inkorporat fl-artikolu 1850 is-sentenza istruttiva *Galea vs Busuttil Naudi* tal-31 ta' Ottubru

1935 ta' l-Onorabbli Prim'Awla tal-Qorti Ċivili XXIX.II.726;

Hemm, issa, dawn ir-riflessjonijiet u konsiderazzjonijiet xi jsiru;

A. Il-liġi tagħna għadha tirrifletti l-etika moderatriċi li ssemmiet u ma segwitx legiżlazzjonijiet oħra li abbandunaw kull regolamentazzjoni u jhallu r-risoluzzjoni tal-kwistjoni, għall-irjieh instabbli tal-logħob tal-fatturi ekonomiċi mingħajr ebda konsiderazzjoni għas-sottostrat morali, li wara kollox, dejjem kien ikkonsiderat il-fattur primarju fil-problema;

Hekk per eżempju, fuq il-“*quotae litis*” – li sinifikattivament hija abbinata u rregolata fl-istess artikolu tal-liġi, il-liġi tagħna ma tipprojbix biss, anzi tikkunsidra bħala reat – il-“*quotae litis*” – miftehma mill-avukati u prokuraturi legali, li għandna komuni mas-sistemi kontinentali, imma li hija aċċettata fis-sistemi ta' wara l-Atlantiku, **imma wkoll** bejn iċ-ċittadini – Regola partikolari għal-liġi u ġurisprudenza tagħna – ara Appell – Mula vs Cassar – 15 ta' Mejju 1925 – Vol. XXVI.I.141;

B. Il-liġi tirrepeti mhux anqas minn tliet darbiet u daqstant ieħor tenfasizza li l-massimu konsentit għall-imghaxijiet huwa **ta' tmienja fil-mija fis-sena**. U naturalment, il-fatt li meta din il-problema reġgħet għet eżaminata fl-1983, l-emenda li għet introdotta reġgħet uriet kemm hi salda r-regola nkwantu li biex tkun konsentit lill-bank kummerċjali biex, in konfrontità mal-prattika, internazzjonali korrenti, jidher *bonds debentures* jew forom oħra ta' titoli li jirrappreżentaw avvanzi ta' kapitali jrid ikun hemm ordni ministerjali taht il-liġi bankarja li tawtorizza din l-eċċezzjoni għar-regola tal-hadid li ssemmiet;

Jidher ċar għalhekk li din ir-regolamentazzjoni hi parti mill-ordni pubbliku tagħna u li l-ligi tindika lill-ġudikant mhux biss mill-antiċedenti tagħha, kif intqal, imma permezz ta' l-insistenza u ripetizzjoni li bihom anki t-trux ikollu jisma';

Ċ. In-nota ta' sottomissjonijiet ta' l-attur *nomine* tas-27 ta' Marzu 1989, tpoġġi għall-konsiderazzjoni tal-Qorti dawn il-punti;

(a) Illi l-kuntratt ta' apertura ta' kreditu bankarju huwa kuntratt totalment differenti mill-kuntratt ta' mutwu;

Il-Qorti taqbel li z-żewġ kuntratti huma differenti – mhux totalment – kif jippretendi l-attur, għaliex kieku kien hekk hadd m'huwa se jhawwadhom u lanqas tirrikorri n-neċessità li jiġu espressament distinti; però distinti huma;

Għandu jiġi wkoll osservat – għall-preċiżjoni – li d-distinzjoni hija bejn apertura ta' kreditu u mutwu – billi l-apertura ta' kreditu mhux neċessarjament tkun bankarja, kif hemm fin-nota. Difatti fil-kawża li s-sentenza tagħha qed jagħmel riferenza għaliha l-attur – Vol. XVIII.III.53 – Kummerċ – 12 ta' Novembru 1901 – Ellul vs Mifsud – l-apertura ta' kreditu kienet saret mid-ditta Francesco Ellul & Fratelli u mhux minn Bank;

Però billi wiehed jgħid li l-aperatura ta' kreditu hija differenti minn mutwu ma tkunx wasalt. Tkun għadek tibda; trid tara dik id-differenza biex differenza rilevanti għall-kwistjoni li għandek quddiemek;

Fil-każ tagħna – dik id-differenza żgur li m'hix rilevanti

għal dak li jirrigwarda l-applikazzjoni o meno ta' l-artikoli 986, 1139 u 1142 tal-Kap. 16 għaliex dawn huma regoli ta' applikazzjoni generali għal **kull xorta** ta' obligazzjoni; u dan biex – għall-mument niddistingwuhom mill-artikoli speċjali li jirregola l-mutwi;

D. Issa l-istess sentenza msemmija – *Ellul vs Mifsud* – tghid:

*“Che la legge stessa, regolando i diritti commerciali, sebbene non parli nominatamente dell'apertura di credito, sanziona in varie operazioni di banca, ed in ispecie nella anticipazioni di denaro, siffatto diritto di commissione, oltre l'interesse del sei per cento l'anno”;*

*(Ordinanza No. II del 1898);*

Il-Qorti għalhekk, f'din is-sentenza qiegħda tissanzjona mhux rata ta' interessi aktar minn dawk li hemm fil-ligi imma hlaq ta' “kommissjoni”, presumibbilment, talli l-kreditur jikkommetti ruħu li javvanza flus lid-debitur kull meta dan jitlobhomlu s'intendi sa ċertu limitu;

E. L-attur jippretendi li l-artikolu 1142 Kap. 16 ma **jivvjetax** interessi fuq interessi, naturalment, basta, jew **wara**, talba għudizzjarja jew bi ftehim **wara** li jagħlqu, u basta – ma jkunux ingħataw għal żmien anqas minn sena;

L-ordni pubbliku Malti jirrigwarda r-regim **kollu** li għandu x'jaqsma ma' problema ta' l-**interessi** u m'huwix limitat – kif jippretendi l-attur, għall-istitut tal-mutwu. Kieku dak li huwa hekk insistentement vjetat għall-mutwu u tollerat għall-forom oħra ta' avvanzi ta' flus biex jaqilgħu flus – x'ordni pubbliku hu?

U f'dan il-kontest huwa wkoll zbaljat dak li hemm fil-ħames paragrafu għaliex huwa risaput illi l-emenda ta' l-1983 dahlet biex tippermetti l-ħruġ mill-banek kummerċjali ta' avvanzi ta' flus taħt forma ta' "*bonds*" "*debentures*" jew titoli oħra b'rati ta' interessi oġġla minn dak konsentit - biex tippermetti l-ħruġ tal-*bonds* favur l-*Airmalta*. Però din l-emenda tkompli ssaħħaħ dak li qed tikkontendi l-Qorti:

(a) Saret emenda ta' l-artikolu 1852 - ċjoè l-artikolu speċjali - li suppost huwa limitat għall-mutwu u ma saritx għal xi wieħed mill-artikolu ġenerali;

(b) L-emenda turi li dan l-artikolu - issa jrid jinqara li japplika wkoll għall-forom oħra ta' avvanzi ta' flus biex jiffruttifikaw flus - "*bonds*" "*debentures*" u titoli oħra - u dan ifisser illi dawn l-artikoli tal-mutwu - l-artikoli speċjali - japplikaw ukoll għall-forom diversi mill-mutwu imma li jixbhuh - u dan b'*analogija* - dik il-forma antika ta' l-interpretazzjoni tad-dritt li dejjem applikat il-logika li *ghas-simili* tapplika l-istess regoli sakemm id-differenzi ma jiggustifikawx diskriminazzjoni;

(c) Lanqas ma taqbel il-Qorti li din l-emenda hija riduttiva tal-prinċipju ta' l-ordni pubbliku. Anzi l-kuntrarju, għaliex devjazzjoni minnu hija (i) rregolata b'ligi speċjali (ii) hija soġġetta għall-espressjoni tal-volontà ta' Ministru **kull darba** li trid issir u (iii) u l-emenda stess hija espressa f'termini tant twal u prolissi, biex ma jhallu ebda dubju ta' l-eċċezzjonalità tal-**provvediment** - proprju biex il-prinċipju jiġi salvagwardat - nonostante l-emenda;

F. Huwa minnu li l-artikolu 3 Kap. 13 jistabilixxi l-ordni tal-fonti ta' dritt li għandhom japplikaw f'affarijiet tal-kummerċ. Dan l-artikolu daħal fil-ligi fl-1927. Però dan ma jfissirx illi l-Kodiċi tal-Kummerċ, il-konswetudni kummerċjali jew il-Kodiċi

Ċivili – stess – jekk, f'xi parti partikolari minnhom, ikun in kontradizzjoni ma' xi prinċipju ta' l-ordni pubbliku tagħna kif huwa stabbilit mill-kompless ta' l-istruttura ġuridika Maltija, allura dik il-parti għandha tipprevali: Biex dan jiġi ritenut, ifisser li allura għandu jiżżarma l-prinċipju nnifsu tal-liġijiet kollha li bilfors jirrikjedu, biex jilhqg l-iskop kollu li jiġġustifika l-eżistenza tagħhom – proprju – l-Ordni Pubbliku – li ma jistax jittollera kontradizzjonijiet gravi anki fuq livell razzjonali – minghajr ma jaqa' fid-disordni li ġġib il-kontradizzjoni;

Għalhekk hawnhekk m'hix kwistjoni ta' konflitt bejn il-Kodiċi Ċivili u l-konswetudini kummerċjali – imma konflitt bejn din il-“konswetudini” u l-ordni pubbliku;

U f'dan il-kontest kif qal tajjeb il-konvenut Dalli fin-nota tiegħu, l-opinjoni jiet ta' żewġ ġuristi tagħna li kienu jokkupaw il-Kattedra tad-Dritt Kummerċjali fl-Università Tagħna – il-Professuri Carlo Mallia u l-Professur Cremona jagħmlu eku għal dak li jgħallem Vivante;

**Para. 14** – *La forza legislativa delgi usi sta entro questi limiti;*

(a) *Non possono derogare alle leggi commerciali.....*

**Para. 15** – (b) *Non possono derogare ai principi di ordine pubblico sia che emergano da una legge, sia che la coscienza generale li ritenga necessari alla convivenza sociale. (Trattato di Diritto Commerciale Vol. I pag. 54. Vallardi 1934);*

Ta' min jinnota li l-Professur Carlo Mallia kien l-animatur u l-ispiratur ta' l-Att ta' l-1927 li bis-saħħa tiegħu dahlet fil-Kodiċi tal-Kummerċ dak li illum huwa l-artikolu 3 Kap. 13;

Il-Qorti tiddeplora l-fatt illi l-attur ikkwota lill-Professur

Cremona – *in parte* – kif irrileva tajjeb il-konvenut Dalli – u halla barra proprju dik il-parti li tagħmel *test* għall-kwistjoni in dibattitu. L-esposizzjoni ta' kull tezi quddiem il-Qorti għandha tkun animata minn sens ta' lealtà u preċizzjoni li meta jonqsu ma tistax ma tiċċensurahomx. U l-Qorti hija obligat għal dawn il-kwotazzjonijiet min-noti għall-istudenti universitarji tal-Professur insenji li n-nota tal-konvenut issenjalat;

G. Il-Qorti m'hix sodisfatta lanqas li meta tigi invokata din il-“konswetudini” din hija soluzzjoni serja tal-kwistjoni;

U fl-ewwel lok il-ġurisprudenza. Digà gie nnotat *supra* illi s-sentenza Ellul vs Mifsud ta' l-1901 ma qalix li hija ġustifikata rata ta' imghax oghla minn dik stabbilita mil-liġi anki għall-apertura ta' kreditu. Iġġustifikat il-hlas ta' kommissjoni barra l-imghaxijiet;

Is-sentenzi ta' wara din is-sena – 1901 isegwu din is-sentenza, imma mhux kollha qagħdu attenti biex jaraw sewwa dik is-sentenza xi tghid;

Is-sentenza tal-Qorti ta' l-Appell tat-28 ta' Ġunju 1929, fil-kawza Tabone vs Piovano – XXVII.I.826 – tinvoka l-ġurisprudenza Franciża biex turi li għall-apertura ta' kreditu b'**kont kurrent** ma japplikax l-artikolu 1142 Kap. 16 (kif inhu illum) u dan għaliex b'uzu bankarju fi Franza, l-imghaxijiet bdew jġigu addebitati u kapitalizzati fi żmien ta' anqas minn sena. U tkompli hekk:

*“che non si può allegare che la predetta derogazione della legge fatta dall'uso nei casi di un contratto di conto corrente non si debba attendere, poichè il legislatore non ha comminato la nullità di ogni convenzione fatta in ispreto alle disposizione della legge sopra citata (art. 848. Ord. VII del 1868). Il legislatore patrio ha voluto solamente eccettuare il contratto di mutuo con*

*una speciale disposizione di cui all'articolo 1611 Ord. VII del 1868 nel quale comminava la nullità di ogni convenzione contraria al disposto del detto articolo 1611'';*

Dan huwa raġunament tas-sentenza tal-primha istanza li l-Qorti ta' l-Appell f'din il-parti kkonfermat;

Ma' dan ir-raġunament din il-Qorti mhux biss ma tistax taqbel imma huwa raġunament żbaljat. Li tgħid li l-artikolu 1142 ta' applikazzjoni għall-obbligazzjonijiet in ġenerali ma jipprojbix taħt piena ta' nullità dak li jsir kontra l-istess disposizzjonijiet tiegħu bħal ma jagħmel l-artikolu 1850 li japplika għall-mutwi billi dan isemmi n-nullità u l-ieħor le – huwa argument speċjuż. Infatti, dan ifisser li l-artikolu 1142, jista' jiġi trasgredit inpunement u l-Qorti dak li jsir kontra dik id-disposizzjoni – jiġi implimentat u sancit xorta waħda. Imma kieku kien hekk – għaliex allura l-istess Qorti ma ssanjonatx dak li sar kontra dan l-artikolu – fil-każ li kellha quddiemha – **li ma kienx każ ta' mutwu** – u kellha tirrikorri għal deroga ta' l-artikolu l-ieħor li jikkomina n-nullità – l-artikolu 1850 – biex imbagħad tidderoga minnu a bażi ta' użu kuntrarju għal-liġi;

Din is-sentenza mbagħad in sostenn tat-teżi ta' l-użu li jidderoga għal-liġi tikkwota – il għa' citata Ellul vs Mifsud ta' l-1901 – li kif intqal proprjament ma tapplikax;

L-aħħar sentenza ta' l-Onorabbli Qorti ta' l-Appell li jsemmi l-attur hija dik tat-12 ta' Frar 1988 fl-ismijiet Farrugia vs Borg *nomine*, imma din is-sentenza investiet il-kwistjoni jekk – wara t-terminazzjoni ta' kont kurrent il-Bank jistax ikompli jiddebita interessi komposti. Risposta negattiva fuq din il-kwistjoni, ċertament ma tiġġjovax it-teżi ta' l-attur;

H. Il-Qorti ma tistax f'din is-sentenza teżamina u tirrispondi kull waħda mis-sentenzi riferiti – għalkemm



studjathom kollha;

Tista' żżid riflessjoni waħda biss. L-insistenza fuq l-użu kummerċjali ma jikkonvinċix lil din il-Qorti kif presjeduta;

Hija esperjenza komuni ta' kull avukat u ta' kull Qorti illi huwa l-użu ta' kull min jislef il-flus minn id għal id – kif inhuwa popolari u komuni **dejjem** ikun hemm ftehim ma' taxxa għolja ta' interessi – ħafna drabi tal-ħamsa u għorin fil-mija (25%) fis-sena. Ebda Qorti ma qatt ġietha t-tentazzjoni li dawn in-negozjanti tal-flus ukoll stabbilew favur in-negozju tagħhom użu protettiv kontra l-liġi. Imma għall-banek iva. Għaliex? Il-fatt huwa illi din il-Qorti temmen illi ma jista qatt ikun hemm konswetudini abrogattiva tal-liġi meta din hija mhux biss illegali imma hija wkoll immorali. Ħadd u qatt ma qal li dan l-użu kummerċjali – tal-banek fostna, kien diġà in-prattika qabel ma saret il-liġi, ċjoè qabel l-1868. U **konswetudini abrogattiva** fost hwejjeġ oħra biex tkun effettiva – **trid tkun kostanti u pafiċika tal-perijodu ta' żmien mhux qasir**. U dawn il-kwalifiki ċertament f'dan il-każ ma jeżistux. U din id-distinzjoni bejn **konswetudini supplimentari** għal-liġi, li hija esperjenza kontinwa u neċessarja fil-ħajja ta' kull sistema ta' dritt – u **konswetudini abrogatorja** ta' dritt viġenti, hija distinzjoni bażika u fundamentali li ebda waħda mis-sentenzi tal-ġurisprudenza tagħna li semmew mhux biss ma nvestiet kif immiss, imma lanqas biss ma semmiet;

I. Għalhekk din il-Qorti ma tirrikonoxxi li hemm xi użu kummerċjali bankarju li b'xi mod abroga l-provvedimenti ta' l-artikoli kkwotati tal-liġi – 986, 1139 u 1142 tal-Kap. 16 – u, sa fejn japplikaw per analogija meta jkun il-każ, l-artikoli 1850, 1851 u 1852 ta' l-istess Kap. 16 – u tafferma li r-regolamentazzjoni ta' l-istitut ta' l-interessi fl-ordinament ġuridiku Malti huwa parti kostruttiva ta' l-ordni pubbliku mill-istess ordinament volut u stabbilit;

J. Il-Qorti ma tistax – wara li waslet għall-konklużjonijiet hawn fuq imsemmija ma tagħmilx dawn l-osservazzjonijiet konklusivi:

(i) Il-kuntratt tal-11 ta' Mejju 1983 bejn il-kontendenti – dokument A jgħid:

*“Interest, at rates not exceeding the maximum rate allowed by law shall be due by the customer on daily debit balances in accordance with recognised banking practice”;*

Kien ikun biżżejjed għall-Qorti kieku hadet din il-parti tal-ftehim bejn il-kontendenti biex tirisolvi l-eċċezzjoni tal-konvenuti fuq l-interessi kieku ma kienx hemm involuta l-kwistjoni aktar radikali;

U tabilhaqq dawn il-kliem, spejċalment dawk sottolineati m'humix kompatibbli mal-pretensjoni tal-Bank, u l-partijiet qegħdin jistipulaw li t-tassa ta' l-interessi m'għandhiex teċċedi il-**massimu** konsentit mil-liġi. Il-Bank jippretendi li waqt li espressament u direttament jintrabat hekk imbagħad indirettament jażab biex fil-fatt jeċċedi dak il-**massimu** – b'xi mod jew iehor. U dan jiġġustifikah bl-espressjoni *“in accordance with recognised banking practice”* bil-pretess li dawn il-kliem minhabba *“l-użu kummerċjali”* tant imsemmi, jintitolah li jeċċedi dan il-**massimu**;

Issa l-Qorti tara f'dan il-logħob bil-kliem – speċi ta' doppjezza ta' sinifikati li waqt li ssalva l-apparenza bid-dovut rispettt lejn il-liġi, timmina l-effett tagħha b'referenza għall-konsum tal-konnoxxenti;

Imma din hija l-kuntrarju ta' dik l-*uberrima fidei* li hija l-baži ta' **kull** kontrattazzjoni kummerċjali – hi x'inh. U l-enfasi li kien jagħmel fuq dan l-aspett tad-Dritt Kummerċjali l-kompjant

Professur tal-Kummerċ Dr. Felice Cremona kienet hafna aktar vitali u importanti mill-gradwatorja tal-fonti tad-Dritt;

U ebda konswetudini kummerċjali m'hija se tissanna n-nuqqas ta' *uberrima fidei* – li l-Qorti tintravvidi fl-eluf ta' kuntratti li jagħmlu l-banek fejn jenunzjaw id-doppjezza kkwotata;

(ii) Huwa sewwa li ssir distinzjoni bejn mutwu u aperatura ta' kreditu. Però – kif għa għie msemmi wiehed għandu dejjem joqgħod attent dik id-differenza x' rilevanza għandha. Tant dan huwa hekk illi l-Banek, il-garanzija li talab u ha miż-żewġ konvenuti Dalli u Farrugia personalment, hija garanzija għad-debiti tas-soċjetà konvenuta;

*“Upon current banking account, bills of exchange or promissory notes or upon loan or any other account whatsoever or for actual or contingent liability including all usual banking charges”;*

U dan kollu naturalment biex ma jmurx dik id-distinzjoni bejn dawk id-diversi forom ta' krediti tal-Bank, tissarraf b'xi mod, biex minn dik id-distinzjoni jsofri l-Bank;

Għaldaqstant il-Qorti – prevja ċ-ċaħda ta' l-ewwel eċċezzjoni tal-konvenuti takkolji t-tieni eċċezzjoni msemmija u konsenjatament, wara li rat id-dokumenti G1 sa G13 tikkundanna lill-konvenuti *in solidum* bejniethom li jhallsu lis-soċjetà attriċi s-somma ta' mija u disgħin elf tliet mija u tlieta u disgħin lira (Lm190,393) bilanċ għadu debitu ta' *overdraft account* u l-interessi sas-26 ta' Marzu 1988;

Salvi l-interessi ulterjuri minn din id-data;

L-ispejjeż – inkwantu l-kawża saret u għiet limitata għad-

dibattitu taż-żewġ eċċezzjonijiet – jithallsu kwantu għal kwart mill-bank u tliet kwarti mill-konvenuti.

---

---